

# مولانا سندھی کے ساتھی ظفر حسن صاحب کی

## ”آپ بیتی“

### تلخیص و تبصرہ

۱۹۱۰ء کے بعد پاک و ہند کے مسلمانوں میں یک پارگی برطانیہ دشمنی کی ایک لہر اٹھی تھی، جو ۱۹۱۳ء کی جنگ بلقان اور اس کے بعد ۱۹۱۳ء کی جنگ طرابلس کی دہر سے برابر زور پکڑتی گئی پھر پہلی جنگ عظیم شروع ہوتی ہے، گواس جنگ کے دوران برطانوی حکومت کے جبر کے تحت مسلمان خاموش رہے، لیکن جیسے ہی جنگ ختم ہوئی ان کی یہ برطانیہ دشمنی ایک طوفان کی شکل اختیار کر گئی چنانچہ نلافات تحریک کے سلسلے میں کوئی تیس ہزار مسلمان بڑے جوش و خروش سے جیلوں میں گئے۔ اور اس وقت برطانیہ دشمنی اسلام کا ایک لازمی شعار سا بن گیا۔

برطانیہ دشمنی کی اس لہر کے اہم مرکز علی گڑھ کا ایم اڈ کالج، لاہور اور بعض دوسرے شہروں کے کالج تھے، یعنی گزشتہ تیس چالیس سالوں سے ان کالجوں میں جن مسلمان نوجوانوں کو حکومت وقت کی وفاداری کی تلقین ہو رہی تھی، انہی میں سے بعض ایسے نوجوان اٹھتے ہیں، جو برصغیر سے برطانوی اقتدار کو ختم کرنے کے لئے جان کی بازی لگاتے ہیں، اور وہ کچھ کر گزرتے ہیں کہ ان کے کارنامے آج ہمیں ایک افسانہ معلوم ہوتے ہیں۔

ان مسلمان نوجوانوں کے دلوں میں برطانیہ دشمنی کی اس آگ کو ہوا دینے میں مولانا محمد علی مرحوم کے انگریزی ہفت روزہ ”کامریٹ“ علامہ اقبال کی ملی نظموں اور مولانا ابوالکلام آزاد کے ”الہلال“ کا بڑا دخل تھا۔ زیر نظر کتاب ”آپ بیتی“ کے مصنف محترم ظفر حسن صاحب اس دور کے ان مسلمان نوجوانوں میں سے ایک تھے، جنہوں نے اس سرزمین سے برطانیہ کو نکالنے اور اس سرزمین سے باہر دوسرے مسلمان ملکوں کو اس کے چنگل سے بچانے کی خاطر ۱۵ ۱۹ء میں اپنے قدیم وطن کو خیر باد کہا۔ اور اب

اپنے نئے وطن ترکی میں اپنی اس پچاس سال کی جہد و جد کی ایک مختصر کہانی ہیں سنا رہے ہیں۔

محترم ظفر حسن صاحب حضرت مولانا عبید اللہ سندھی کے معتمد ترین، مخلص ترین اور قابل ترین ساتھیوں یا زیادہ صحیح الفاظ میں جیسے کہ وہ خود بار بار اس کتاب میں اپنا تعارف کراتے ہیں، شاگردوں میں سے فائق ترین ہیں۔ اور ان کی یہ آپ بیتی " ایک لحاظ سے حضرت مولانا عبید اللہ سندھی کی آپ بیتی کا ایک حصہ ہے۔ اور اس سے نہ صرف ان دونوں بزرگوں کی زندگی اور جد و جد کی ایک تصویر ہمارے سامنے آتی ہے بلکہ اس دور کی برصغیر اور اس کے علاوہ بین الاقوامی سیاسیات کی تاریخ سے ہم متعارف ہوتے ہیں۔

ظفر حسن صاحب ۱۸۹۵ء میں کرنال میں پیدا ہوئے، ان کا خاندان ایک مذہبی خاندان تھا مشہور بزرگ مولوی محمد جعفر صاحب تھا نائیسری جہنیں "دہا بیوں" کے لئے خفیہ چندہ کر کے سرحدی علاقے میں بھیجنے کے الزام میں کالا پانی کی سزا دی گئی تھی، آپ کے رشتہ دار تھے۔ چنانچہ ظفر حسن صاحب لکھتے ہیں:-

" میں نے ان کو کئی دفعہ جب میں بہت چھوٹی عمر کا تھا، دیکھا تھا اور ان کو چچا جی کہہ کر پکارا کرتا تھا۔"

ظفر حسن صاحب نے پنجاب یونیورسٹی سے میٹرک کیا۔ اور اس میں وظیفہ لیا۔ جس کی وجہ سے وہ گورنمنٹ کالج لاہور میں داخل ہو گئے، ایف ایس سی میں بھی ان کو وظیفہ ملا۔ اور بی اے میں انہیں ریاضی ملی۔ اس زمانے کا ذکر کرتے ہوئے وہ لکھتے ہیں:-

مجھے گورنمنٹ کالج میں آئے ہوئے ابھی ایک سال بھی نہ ہوا تھا کہ جنگ بلاقان شروع ہو گئی۔ اس کے بعد جنگ طرابلس ہوئی۔ اس سے مسلمانوں میں بہت بے چینی پھیلی۔ ترکوں کی حمایت میں عام جلسے ہونے لگے۔ چندے جمع کئے جانے لگے..... ڈاکٹر اقبال مرحوم ان جلسوں میں اپنی نظمیں پڑھا کرتے تھے۔ میں بھی اپنے ہم جماعتوں کے ساتھ ان جلسوں میں شریک ہوا کرتا تھا طرابلس کے شہیدوں کے بارے میں ڈاکٹر صاحب مرحوم کی اس نظم کا جس کا عنوان حضور رسالت مآب ہیں "ہے ہمارے دلوں پر بہت اثر ہوا۔"

اس نظم کے آخری دو شعر یہ ہیں۔

مگر میں نذر کو اک آبیگنہ لایا ہوں یہ چیز وہ ہے کہ جنت میں بھی نہیں ملتی

جھمکتی ہے تیری امت کی آبرو اس میں طرابلس کے شہدوں کا ہے اور اس میں

ترکوں کے خلاف انگریز اور دوسری یورپی قوتیں جس طرح برسر پیکار تھیں اور ان کو ختم کرنے کا تہیہ کر چکی تھیں اس سے مسلمانان پاک و ہند کے جذبات بڑے مشتعل تھے۔ اس کے نتیجے میں جہاں ایک طرف انگریزوں سے نفرت بڑھ رہی تھی، وہاں دوسری طرف کالجوں میں پڑھنے والے مسلمان نوجوانوں میں اسلامیت کا جذبہ ابھر رہا تھا۔ اسی زلزلے میں ایم او کالج علی گڑھ کے طلبہ نے گوشت کھانا چھوڑ دیا اور اسی طرح جو پیسے بچائے وہ ترکوں کی امداد کے لئے بھیجے۔ ایسی دنوں کا ذکر ہے، ایم او کالج کے طلبہ یہ لاپتے بن جاتے تھے، بلقان چلو، بلقان چلو، مولانا شبلی کی مشہور نظم شہر آشوب اسلام اسی دن کی یادگار ہے۔ اس کا ایک مشہور شعر ہے۔

کہاں تک ہم سے لوگے انتقام فتح ابوبی  
دکھاؤ گے ہمیں جنگِ صلیبی کا نشانِ کربک

اسلامی ہند کی یہ فضا تھی، جس سے ظفر حن صاحب اور ان کے گورنمنٹ کالج لاہور کے بعض دوستوں کو متاثر ہوئے چنانچہ جہاں وہ پابندی سے نمازیں پڑھنے لگے، وہاں وہ برطانوی حکومت کے خلاف کچھ نہ کچھ کرنے کے منصوبے بنانے میں لگ گئے۔ اس کا ذکر کرتے ہوئے وہ لکھتے ہیں۔

کالج کے باغ کے کپاوند میں مسلمان طالب علموں نے نماز کے لئے ایک چوترا بنا لیا تھا۔ اسی کے نزدیک کسی بزرگ کی قبر تھی..... ہم صبح کی نماز اکثر جماعت سے پڑھا کرتے تھے۔

ظفر حن صاحب کے کئی ایک اور ساتھی تھے، جن میں سے اکثر ان کے ساتھ ۱۵ ۱۹ء میں عازم کابل ہوئے۔ اس ضمن میں وہ لکھتے ہیں۔

جنگِ بلقان کی خبریں اکثر بحث میں آیا کرتی تھیں۔ اور ہم سب ترکوں کے ساتھ ہمدردی کا اظہار کیا کرتے تھے۔ ہمارے اس زمانے کے قومی دمنڈی خیالات کی نشوونما میں مولانا محمد علی جوہر مرحوم کے انگریزی اخبار کامریڈ اور مولانا ابوالکلام مرحوم کے ہفتہ وار اہلال اور البلاغ کا بہت اثر ہوا۔ اپنی اخبارات کے مقالوں نے ہمیں ترکوں کا گرویدہ بنا دیا۔ انگریزوں کے برخلاف

بھی ہیں انہی تحریروں نے ابھارا، وہ ہم میں قومی جذبات بھی ابھی جریدوں نے پیدا کئے۔

موصوف اپنے ایک ساتھی خوشی محمد کا ذکر کرتے ہوئے لکھتے ہیں کہ میں کالج کے بورڈنگ میں اس کے کمرے میں پانی لینے گیا، تو دیکھا کہ اس نے صراحی توڑ دی ہے اور وہ منجمو بیٹھا ہے، میں نے وجہ پوچھی تو اس نے بتایا بلخاریوں کے ترکوں کے شہر اڈریانویل پر قبضے کرنے کی خبر آئی ہے، اور میں نے اظہارِ غم میں صراحی توڑ دی ہے۔ یہ خوشی محمد ظفر حن صاحب کے ساتھ کابل گئے اور وہاں سے روس چلے گئے۔

یہ تو بہر حال نوجوان تھے، اور ان کی جذباتیت سمجھ میں آتی ہے، لیکن اس دور میں بڑوں کا کیا حال تھا، اس کا اندازہ اس واقعہ سے کیجئے۔

مولانا محمد علی مرحوم نے اپنی ایک نامکمل تصنیف میں لکھا ہے۔

میں بلقان کی پرمصائب جنگ کے دوران میں ایک وقت شدت جذبات سے اتنا بے قابو ہو گیا تھا، میں آج یہ اعتراف کرتا ہوں کہ میں نے اس وقت غصے کرنے تک کا سوچا.....

..... اس رات اس مضمون کا رائٹر کا آخری تاریخ مجھے ملا تھا کہ بلغاری فوجیں قسطنطنیہ کی دیواروں سے صرف ۲۵ میل دور رہ گئی ہیں وہ قسطنطنیہ جو گزشتہ پانچ صدیوں سے برسلمان کے لئے اس کی سب سے اعلیٰ امیدوں کے مرکز ہونے کی وجہ سے مقدس تھا۔“

وہ تو اتفاق سے عین اس وقت ان کا ایک بے تکلف دوست آگیا، جو انہیں زبردستی وہاں سے اٹھا کر لے گیا ورنہ مرحوم کے الفاظ میں ایک ٹوٹی ہوئی ہڈیوں اور خون سے لت پت جسم کا ہولناک منظر دیکھنا پڑتا، جس کے بارے میں تیسری منزل سے اتفاق یہ کرنے کا حکم لگایا جاتا۔“

ترکوں کو جن مصائب سے دوچار ہونا پڑا تھا، اس کی وجہ سے ان سے ہمدردی کا جذبہ جس حد تک پہنچ گیا تھا، وہ آپ نے دیکھا۔ اور بقول ظفر حن صاحب کے خوشی محمد اور ان کے چند دوستوں نے جن میں ہمارا ہم جماعت شجاع اللہ بھی شریک تھا یہ سوچا کہ گورنمنٹ کالج کو آگ لگا کر انگریزوں سے انتقام لیں..... شجاع اللہ نے ایک رات کو کالج کے کمرے کی کھڑکی کا شیشہ ٹکڑا مار کر توڑا

اور ان کے ساتھیوں نے کچھ مٹی کا تیل کمرے میں چھڑک کر مٹی کے تیل میں ڈوبے ہوئے جلنے پھٹنے والوں کو اندر پھینکا اور کمرے کو جلانے کی کوشش کی لیکن آگ زیادہ نہ بجلی اور کمرے کے کاغذات وغیرہ کو کچھ زیادہ نقصان نہیں پہنچا۔۔۔۔۔“

گورنمنٹ کالج لاہور کے ان طالب علموں نے بنگالی ہندوؤں کی طرح بم بنانے کا بھی سوچا چنانچہ اس لئے فیصلہ ہوا کہ مولانا ابوالکلام آزاد مرحوم سے جو اس وقت کلکتہ میں "الہلال" نکالا کرتے تھے، مل کر ان کے ذریعہ سے بم حاصل کریں۔ اس غرض سے ہم نے شیخ عبداللہ کو کلکتہ بھیجا، لیکن وہ وہاں سے خالی ہاتھ لوٹا کیونکہ مولانا آزاد مرحوم کو ایسی سڈیشن کی کارروائی سے اور قتل و غارت سے کوئی تعلق نہ تھا۔“

انہی دنوں پہلی جنگ عظیم شروع ہو جاتی ہے۔ اور اس میں ترکی جرمنی کے ساتھ انگریزوں کے خلاف شامل ہوتا ہے۔ ظفر حسن صاحب اور ان کے ساتھی ایک برطانوی جریدہ میں سلطان ترکی کی ایک تصویر دیکھتے ہیں، جس میں وہ ایک عام جلسے میں جہاں کا فتویٰ پڑھ رہے تھے، اس تصویر کے نیچے برطانوی جریدے نے تحقیر آمیز عبارت لکھی تھی۔

۱۸۳۱ء میں بالاکوٹ میں حضرت سید احمد اور حضرت شاہ اسمعیل کی شہادت کے بعد ان کے ماننے والوں میں سے مجاہدین کی ایک جماعت نے افغانستان اور ہندوستان کی حد کے آزاد علاقے میں اپنے مرکز قائم کر لئے تھے اور وہاں سے خفیہ طور پر ہندوستان میں انگریزوں کے خلاف کام ہوتا تھا۔ انہی دنوں اس جماعت کے بعض نمائندوں کا ظفر حسن صاحب اور ان کے ساتھی طالب علموں سے ربط پیدا ہوتا ہے۔ ان نمائندوں کو جب "الطیبتان" ہو گیا تو انہوں نے خلیفۃ المسیح کے فتویٰ جہاد کی ایک نقل ہمارے پاس بھیج دی۔ اس سے ہم سب میں ترکوں کی صفوں میں شریک ہو کر انگریزوں کے برخلاف جہاد کرنے کا جذبہ پیدا ہو گیا۔ ہمارے اس قسم کے خیالات کو قوی تر بنانے کے لئے انہوں نے ہمیں — سپاہ (۱۰) سورہ توبہ رکوع ۲ کی اس آیت کو نقل ان کا ان اباؤ کم و ابناءؤ کم و اخوانکم و ابناءؤکم د عشیرتکم و اموالہم اقتترف قہوہاد تجارۃ تحشون کسادہاد مسکن ترضونہا احب الیکم من اللہ ورسولہ و جہاد فی سبیلہ فتربصوا حتی یاقی اللہ بامرہ واللہ لایمدی قوم الفاسقین۔ پڑھئے، اس کو سمجھئے اور اس پر عمل کرنے کی نصیحت کی



دولت کی آرزو تھی اور نہ دنیاوی جاہ و عزت کی تمنائیں۔ وہ تو صرف جہاد فی سبیل اللہ کے لئے اپنی جانیں وقف کر چکے تھے اور اس امید پر کہ ان کو ایک دن کفار سے لڑنے جہاد کرنے اور میدان جنگ میں جہاد شہادت پینے کا موقع ملے گا۔ لیکن افسوس ہے کہ ان کو دنیا کے تبدیل شدہ حالات کے مطابق کوئی تعلیم و تربیت دینے والا اور ان کو نئی فوجی قواعد سکھانے والا نہ تھا۔ ان میں سے بہت سے بالکل ان پڑھ تھے۔ ان کے پاس نئی ہندو قین مثل چند ایک تھیں۔۔۔۔۔ یہ ہندو قین ریس مجاہدین کے محافظین کے ہاتھ میں سمیں باقی لوگوں کے پاس چھاتی یا قبلی ہندو قین تھیں۔ جن کا استعمال اب دنیا میں شاید کہیں بھی نہ رہا تھا۔۔۔۔۔“

ظفر حسن صاحب کہتے ہیں کہ یہ جماعت دنیا کی ترقیات اور زمانے کی رفتار سے بالکل بے خبر رہ کر ایک طفیلی اور سکین سی ٹوٹی بن گئی تھی۔ جس کا گزارہ یا تو ہندوستانی مسلمانوں کے چننے پر ہوتا یا حکومت افغانستان کے وظیفہ پر۔

نوجوان طلبہ کا قافلہ چند دن یہاں رہا، اور مصنف آپ بیتی کے الفاظ میں اس ناگفتہ بہ حالت کا ہم پر بہت بڑا اثر ہوا ہم اس نتیجے پر پہنچے کہ یہاں رہ کر ہم ہندوستان کی آزادی کے لئے کچھ کام نہیں کر سکتے۔ اس لئے ہمیں کابل جانا چاہیے تاکہ افغانی حکومت کو جنگ میں شامل ہونے پر راضی کریں۔ اگر کامیابی نہ ہو تو ترکی چلے جائیں اور وہاں ترک فوجوں میں بھرتی ہو کر انگریزوں کے خلاف لڑیں۔ اس لئے کابل کو مجاہدین کا ایک دھبہ بھیجا گیا تاکہ ہمارے کابل جانے کا راستہ صاف کیا جائے اور افغانی حکومت سے ہمارے لئے کابل جانے کی اجازت لی جائے۔“

آخر کابل جانے کی اجازت آگئی۔ بڑی شکلوں سے اور سخت جاں گداز تکلیفوں کے بعد ظفر حسن صاحب اور ان کے ساتھی جلال آباد پہنچے۔ جلال آباد میں انہیں نہایت گندی سرائے میں ٹھہرایا، لیکن اس کے بعد ان نوجوان طلبہ کے ساتھ جو اسلام اور مسلمان ملکوں کی خدمت کے لئے اپنا گھر بار عزیز واقارب اور وطن چھوڑ کر اور اپنے مستقبل کی تمام امیدوں کو ختم کر کے ایک آزاد مسلمان ملک میں وارد ہوئے تھے، کیا سلوک کیا گیا۔ اس کی ابتدا یوں ہوتی ہے۔

ہم رات کو رباط آ کر سو رہے لیکن صبح کے قریب جب رحمت علی اور عبدالرشید دمنو کے لئے رباط سے باہر نکلنے لگے تو ان کو ایک سپاہی نے

جن کی بددق پر سنگین (برہمی) لگی ہوئی تھی، روکا اور سنگین کو ان کی طرف  
پھیر کر بہت غصے سے کہا۔ موقوف است بیرون برآمدہ نمی توانی یعنی ہتھکے  
لئے باہر جانا منع ہے، یہ بچارے ڈر کر پریشانی کی حالت میں واپس آئے۔  
جب دن نکلا تو ہم نے دیکھا کہ ہم سب کے سب نظر بند ہیں اور ہم پر تھیاریہ  
سپاہیوں کا پہرہ لگا ہوا ہے۔۔۔

ظفر من صاحب لکھتے ہیں کہ یہاں سے ہماری وہ نظر بندی شروع ہوئی، جو چار سال یعنی ۱۹۶۱ء میں امیر  
حبیب اللہ خاں کے قتل تک جاری رہی۔

اس نظر بندی کی وجہ یہ تھی کہ ان طلبہ کی ہجرت پر پنجاب کے لفٹنٹ گورنر سر مائیکل ایڈا سٹر کا  
اجازت میں یہ بیان چھپا تھا کہ اگر ان میں سے کوئی پکڑا گیا، تو اس کو ہندوستان کی حسرت پر سب سے پہلے  
درخت سے لٹکا کر پھانسی دے دی جائیگی۔

معلوم ہوتا ہے امیر حبیب اللہ خاں کے پرائیویٹ سیکرٹری علی احمد خاں کی نظر سے یہ بیان  
گزرا، اور اس نے برطانوی حکومت کو خوش کرنے کے لئے نظر بندی کا یہ حکم صادر کر دیا اور جب ایک بار  
اس طرح کا حکم صادر ہو گیا، تو پھیر کر ان کسی کا پرسان حال ہو سکتا تھا۔

”آپ بیڑی“ میں اس وقت افغانستان کی جو حالت تھی اس کا اجمالی خاکہ بھی دیا گیا ہے۔ زندگی کے  
ہر شعبے میں وہاں انتہائی حد تک توپس ماندگی تھی ہی، لیکن خود انسانی عوام کی دنیا کی ہر چیز سے بے خبری کا  
یہ عالم تھا کہ مصنف کے الفاظ میں :-

اس وقت افغانستان میں صرف ایک ہفتہ دار فارسی اخبار نکلتا تھا۔۔۔ اس  
اخبار کا نام سراج الاخبار تھا۔۔۔ جلال آبادی اکثر ان پڑھ ہونے کی  
وجہ سے اور لوگ عام طور پر پشتو گو ہونے کے سبب سے سراج الاخبار  
کو کوئی زیادہ نہیں پڑھتا تھا اور بازار میں اخبار نہ بکتا تھا۔ اس لئے ہم جنگ کے  
متعلق کوئی تازہ خبر حاصل نہ کر سکے۔ ہم جب لوگوں سے پوچھتے کہ جنگ کے  
بارے میں تازہ خبریں کیا ہیں، تو وہ جواب دیتے تھے۔

”بے مقدمہ بہت“ یعنی جنگ جاری ہے“

ظفر حسن صاحب لکھتے ہیں کہ ہم اپنے خیال میں افغانستان کو ایک جذبہ ملک تصور کیا کرتے تھے لوگوں کے اس قسم کے جواب سے میں تعجب بھی ہوا اور مایوسی بھی ہم نے امیدیں باندھ رکھی تھیں کہ افغانستان ہندوستان کی آزادی میں مدد دے گا اور انگریزوں سے لڑے گا۔ یہاں آکر دیکھا کہ کسی کو جنگ عظیم کے بارے میں کچھ خبر ہی نہیں۔ لوگ دنیا و مافیہا سے بے خبر ہیں۔ ہم نے خط لکھنے کے لئے کاغذ اور لفافے تلاش کئے تو معلوم ہوا کہ کوئی ایسی دکان ہی نہیں جہاں قلم و دات یا پنسل بکٹی ہو۔ ہمیں کہا گیا کہ کاغذ و نصاب کی دکان پر بکٹے ہیں، مگر قلم و دات بیچنے والا کوئی نہیں۔

دریائے اٹک سے اُس پار کے ان مسلمان عوام اور ان کی حکومت سے یہ امیدیں صرف کالج کے ان نوجوان طلبہ ہی کو نہ تھیں، بلکہ مصنف کے الفاظ میں۔

”اس وقت ہم کو ادھر ہاری طرح ہندوستانی مسلمان لیڈروں کو یہ خیال تھا کہ افغانستان ایک قومی اسلامی ملک ہے۔ اور اگر وہ لڑائی میں شریک ہو کر ہندوستان پر حملہ کرے تو وہ انگریزوں کو ضرور ہندوستان سے نکال دے گا۔ مولانا عبید اللہ صاحب مرحوم کا افغانستان آنا اسی غرض سے تھا کہ افغانستان کو شمال ہونے پر اور ہندوستان پر چڑھائی کرنے پر آمادہ کیا جائے۔“

اور یہ خوش فہمی صرف ہمارے ان بزرگوں کی نہیں تھی، بلکہ اس سے تقریباً ایک سو سال قبل ہمارے دوسرے بزرگ بھی اس قسم کی خوش فہمیوں کے ساتھ ہندوستان سے نکل کر دو دروازے کی سافٹیں طے کر کے اٹک سے اس پار پہنچے تھے، اور پھر ان کی کوششوں کا جو دردناک حشر ہوا، معرکہ بالاکوٹ اس کا امٹ نشان ہے۔ افسوس ہے اس معرکہ کے بعد بھی مجاہدین کی بعض جماعتیں ان آزاد علاقوں کا رخ کرتی رہیں اور بعد میں ان کے مراکز کی جو افسوس ناک ہوئی ”آپ جیتی“ میں کسی جگہ اس کا ذکر ہے، جسے پڑھ کر سخت روحانی اذیت ہوتی ہے۔ اور خلوص اور ملیت کے ضائع جانے کا رنج ہوتا ہے۔

یہ بہادر طالب علم جان جو کہوں میں پڑ کر ایک آزاد مسلمان ملک میں پہنچے لیکن جلال آباد پہنچے ہی وہ نظر بند کر دیئے گئے۔ ان کے سالار قافلہ عبدالجید خان جو سارے ساتھیوں کا بھاری سامان لائے، جسے خفیہ طور پر پشاور سے بھیجا گیا تھا، ڈک کر گئے اور جلال آباد واپس آتے انہیں ٹائی فائیڈ ہو گیا۔ اسی بخار کی حالت میں وہ اپنے ساتھیوں کے ہمراہ ”.....“ خچروں پر سوار ہو کر کابل روانہ ہوئے۔

کابل تک سات پڑاؤ تھے۔ عبدالحمید خاں کی طبیعت بخار کی وجہ سے رفتہ رفتہ خراب ہوتی جا رہی تھی لیکن راستے میں ٹھہرے ٹھہرا رہنے کا امکان نہ تھا۔ ..... کیونکہ راستہ میں پڑاؤ پر کوئی ڈاکٹر موجود تھا اور نہ کوئی دوائی مل سکتی تھی۔ اس لئے ہم چلونا چار سفر کر کے پر مجبور تھے تاکہ جلد کابل پہنچ کر کسی ڈاکٹر سے ان کا معالجہ کراییں۔

عبدالحمید خاں کابل تک تو زندہ پہنچ گئے اور ایک ہندوستانی ڈاکٹر نے انہیں دوائی بھی دی، لیکن وہ جاں بربت ہو سکے اور ۱۹ اپریل ۱۹۵۷ء کو ان کا انتقال ہو گیا۔ ظفر حسن صاحب لکھتے ہیں کہ ان کی موت سے ہم کو جتنا صدمہ ہوا، اس کا ذکر یہاں میرے قلم کی طاقت سے باہر ہے۔

ان طلبہ کے قافلے کے دو رکن عبدالرشید اور محمد حسن یعقوب تھے۔ ان کا ذکر کرتے ہوئے مصنف لکھتے ہیں اسی زمانے میں مولوی بشیر صاحب (جماعت مجاہدین کے امیر) کابل سے رخصت ہو رہے تھے انہوں نے ہمارے ساتھیوں میں سے عبدالرشید اور محمد حسن یعقوب کو اپنے ساتھ جانے کے لئے نسلہ مولانا دعبید اللہ صاحب کو کہا تاکہ الہمس کی جماعت مجاہدین میں ایک تازہ اور نئی روح پھونکیں، لیکن انہوں نے ہرگز قبول نہ کیا۔ مولانا صاحب مرحوم کے ان دو نوجوانوں کو وہاں بھیجنے کے باوجود بھی وہ لیکر کے فقیر لوگ ایسے دقیانوسی خیالات کے ثابت ہوئے کہ عبدالرشید تو ان کے رئیس نعمت اللہ کی منافقت سے تنگ آ گیا اس کو شبہ ہوا کہ نعمت اللہ انگریزوں سے مل گیا ہے۔

”اس نے ایک شام کو نعمت اللہ کو قتل کر دیا۔ اس کے محاذوں نے عبدالرشید کو زخمی کیا

اور ابھی وہ جان ہی توڑ رہا تھا کہ اس کو تلواریں ڈال کر جلا دیا۔“

عبدالرشید کا تو یہ انجام ہوا، محمد حسن یعقوب مجاہدین کے مددگار مرکز علاقہ ہند کے گاؤں چپرکنڈ چلے گئے اور وہاں سے ان کی مدد سے مولوی محمد بشیر صاحب نے سائیکلو اسٹائل میں انگریزوں کی مخالفت میں ایک ماہوار پرچہ نکالا اور بعد میں وزیرستان کے علاقہ میں محمد حسن یعقوب کی سرکردگی میں مجاہدین کی ایک ٹوٹی بنائی اور اس طرح پورا انگریزوں کے برخلاف لوگوں کو اکٹھے کرنے کی کوششیں کیں لیکن یہ سب جدوجہد بے مائیگی کی وجہ سے ناکام رہی۔

اس زلزلے کا شہر کابل کیا تھا؟ امیر کابل کی دیہاری زندگی کیسی تھی؟ امیر کابل کے شہر ہوانی

افعال کس حد تک بڑھے ہوئے تھے۔ پھر دوبارہ میں کون کون سے سیاسی گروپ تھے۔ ظفر حسن صاحب

بڑی وضاحت سے اسے بیان کیا ہے اور اسے پڑھ کر اس زمانے کے کابل اور اس کی سیاست کا نقشہ آنکھوں کے سامنے کھج جاتا ہے۔

طلبہ کی جماعت نظر بندی تھی کہ ۲ اکتوبر ۱۹۱۵ء کو ہندوستانی، ترکی، جرمن مشن کابل پہنچا۔ اس مشن کے لیڈر راجہ ہند پر تاپ تھے۔ اور اس کے ایک رکن مولانا برکت اللہ بھوپالی تھے۔ مصنف کے الفاظ میں۔

اس وقت کا مقصد امیر افغانستان کو انگریزوں کے برخلاف آکر افغانستان سے ہندوستان پر حملہ کرنے کی تیاریاں کرنا اور اس طرح پیرانگریزی فوجوں کے ایک معتدبہ حصے کو یورپین محاذوں کی بجائے ہندوستان میں رہنے پر مجبور کرنا اور جرمنی اور ترکی فوجوں کو اس کے برخلاف زیادہ جنگ کرنے کا موقع دینا اور اگر افغانستان انگریزوں سے لڑ پڑے، تو ہندوستان کو انگریزوں سے آزاد کرنا تھا

۲ اکتوبر ۱۹۱۵ء کو یہ وفد کابل پہنچا، اور ۱۵ اکتوبر ۱۹۱۵ء کو مولانا عبید اللہ سندھی مرحوم بھی کابل پہنچ گئے۔ ظفر حسن صاحب نے بڑی تفصیل سے اس تاریخی وفد کی سرگرمیوں، اس کی باتھ افغان حکومت کی دوغلی پالیسی، اور وفد کی سرگرمیوں میں مولانا سندھی کی شرکت کا ذکر کیا ہے۔ مولانا کی وجہ سے ظفر حسن صاحب اور ان کے ساتھیوں کی نظر بندی کی تکلیفیں کچھ کم ہو گئیں اور وہ قدرے آرام سے رہنے لگے حضرت مولانا نے ان بہادر نوجوانوں کی حوصلہ افزائی بھی کی اور انہیں وہ آگے بڑھانے لگے۔ مصنف لکھتے ہیں۔

قبلہ مولانا مرحوم نے ہمیں مرحوم عبدالحمید خاں کی جگہ ایک نیا سردار چننے کو کہا اور ہم نے اتفاق رائے سے عبدالباری صاحب کو اس عہدے کے لئے انتخاب کر لیا۔ اس کے بعد جب مولانا صاحب مرحوم کو ہندوستانی، ترکی، جرمن وفد سے ملنے کی اجازت ہو گئی تو وہ عبدالباری

کو اپنے ساتھ لے جایا کرتے تھے تاکہ وہ ان کی انگریزی میں ترجمانی کرے۔  
اور ان کی گفت و شنید سے بھی واقف ہو۔ آئندہ کے لئے جو منصوبے وہ  
بتائیں، انہیں ان کے مشیر کے طور پر کام دے۔

یہ وفد ناکام رہا، اور میر حبیب اللہ خان نے اس کی موجودگی سے فائدہ اٹھا کر انگریزوں سے اپنا  
دلیفہ اور بڑھوایا۔ راہ مہندر پرتاپ نے اپنی ایک حکومت موقتہ ہند بنا رکھی تھی، جب وہ کابل  
آئے تو انہوں نے اس میں مولانا عبید اللہ صاحب کو شامل کر لیا اور انہیں وزیر داخلہ کا عہدہ دیا۔  
اس حکومت کی طرف سے روس کو ایک وفد بھیجا گیا، جس میں ظفر حسن صاحب کے ایک ساتھی طالب علم  
خوشی محمد بھی شریک تھے۔ غرض کابل پہنچنے کے بعد مولانا عبید اللہ کی جتنی بھی سرگرمیاں تھیں، ان میں  
یہ طالب علم براہِ حصہ لیتے رہے، اور ان کی وجہ سے مولانا کو اور انہیں کافی تکلیفیں اٹھانی پڑیں۔  
مصنف نے بڑی شرح دلبط سے یہ تفصیلات بیان کی ہیں، یہ محض ایک تاریخی وثیقہ کی  
حیثیت نہیں رکھتیں، بلکہ سیاسی کام کرنے والوں کے لئے بڑی سبق آموز اور عبرت خیز بھی ہیں اسی  
صن میں ”ریشمی چھٹی“ کا واقعہ بھی آگیا ہے۔

”ریشمی چھٹی“ کے واقعہ کے بعد طلبہ اور مولانا کو دوبارہ نظر بند کر دیا گیا۔ اپنی دلوں کا ظفر حسن صاحب  
ایک اور واقعہ بیان کرتے ہیں، جو بڑا ہی تکلیف دہ ہے موصوف لکھتے ہیں۔

ہم اسی گھر میں رہتے تھے کہ جون ۱۹۱۷ء میں سید علی عباس بخاری  
پشاور سے ہجرت کر کے کابل پہنچے ہیں کامیاب ہو گئے۔ وہ پشاور میں  
انگریزوں کی مخالفت کرنے کی وجہ سے بہت مشہور تھے۔ وہ ہندوستان  
مسلمانوں میں اپنے قوم پرست جذبات کے سبب سے بہت قابلِ قدر  
ہستی مانے جاتے تھے۔ ڈاکٹر انصاری مرحوم اور مولانا محمد علی جوہر سے  
ان کا تعلق تھا۔ قبلہ مولانا مرحوم سے وہ دہلی میں ملے تھے۔ کابل آنے  
پر میر حبیب اللہ نے ان کو نظر بند کر دیا۔ ان کی نظر بندی ہماری نظر بندی  
کی نسبت بہت سخت تھی۔ وہ بالکل اکیلے ایک گھر میں رہتے تھے اور  
ان کو باہر جانے کی بھی اجازت نہ تھی اور نہ کوئی ان کے گھر جا کر ان سے

مل سکتا تھا۔ معلوم ہوتا ہے کہ امیر افغانستان نے انگریزوں کے اشارے پر ان کو سخت نظر بندی میں ڈالا تھا۔

ظفر حسن صاحب لکھتے ہیں :- ہم نے ایک دو دفعہ اپنے پیرو داروں کو رشوت دے کر اور ان کے مہانداز مرزا کو پھسلا کر ان سے ملاقات کی۔ اس قید تنہائی کی وجہ سے ان کے حواس مختل ہونے لگے تھے۔ قبلہ مولانا صاحب مرحوم بھی ایک دفعہ ان سے ملنے میں کامیاب ہو گئے تھے جس کے ان کی بہت تسلی ہوئی تھی۔ ظفر حسن صاحب کے الفاظ میں :-

وہ بہت ایماندار اسلام کے دو مندر شہادت تھے اور ایک حساس شخصیت رکھتے تھے۔ عالم اسلام کی حالت اور ترکی جنگ کی رفتار سے ان کو بہت صدمہ ہوتا تھا۔ ان جیسی قابل قدر ہستی کا اس طرح مجبوظالم حواس ہو کر بے کار ہونے کا گناہ امیر حبیب اللہ خاں کی گردن پر رہے گا۔

سردار محمد نادر خاں جو بعد میں فرمانروائے افغانستان ہوئے، اس وقت فوج کے سپہ سالار تھے ان کا ذکر آپ بیتی میں یوں کیا گیا ہے۔

فوج کے سپہ سالار جنرل محمد نادر خاں ولد سردار محمد یوسف خاں مصاحب فاضل حضور امیر خاں تھے۔ شاہی رسالے کے بڑے افسران کے دوست بھائی مثلاً سردار ہاشم خاں، سردار محمد علی خاں سردار شاہ ولی خاں اور سردار شاہ محمود خاں تھے۔ ان سب صاحبان کی عمر کا بڑا حصہ ڈیرہ دون میں گزرا تھا۔ کیونکہ ان کا خاندان شاہ شجاع اور امیر دوست محمد خاں کے زمانے میں بادشاہ گردی کی وجہ سے افغانستان سے ہندوستان میں پناہ گزین ہو گیا تھا۔ افغانستان میں سب سے زیادہ تعلیم یافتہ لوگ اسی خاندان میں سے تھے۔

..... مرحوم سپہ سالار سردار محمد نادر خاں ہندوستانی مسلمانوں کے خاص کر حامی اور طرفدار تھے۔ انہوں نے ہمارے محترم مرشد قبلہ مولانا عبید اللہ سندھی کی اور ہماری حمایت میں کوئی کسر اٹھانے رکھی۔ اگر سردار محمود بیگ طرزی کو..... ترکی معاشرت کا دلدادہ کہا جائے تو مرحوم سردار محمد نادر خاں کو ہندوستانی معاشرت کا حامی کہنا بجا ہوگا۔ مرحوم سردار سپہ سالار محمد نادر خاں کا خاندان مرحوم مولانا شہید صاحب گنگوہی کا مرید تھا۔ سردار سپہ سالار مرحوم میرے تو خاص طور پر محسن تھے۔ قبلہ مولانا صاحب مرحوم بھی ان کے

ہمیشہ مشکور رہے۔ اور ان سے ہر وقت انہار منونیت کیا کرتے تھے؛

اسی سلسلے میں وہ سردار نادر خاں کے ایک واقعہ کا ذکر کرتے ہیں :- ان حضرات کی نظر بندی کے زمانے میں سردار نادر خاں مرحوم نے ان کے لئے شہر کے باہر ایک باغ میں خیمے لگوا دیئے۔ اس عرصہ میں بقر عید بھی آئی اور سردار سپہ سالار محمد نادر خاں مرحوم قبلہ مولانا صاحب مرحوم سے ملنے اور عید مبارکی دینے کے لئے آئے۔ اس ملاقات کے دوران میں انہوں نے شیر پوڑ کی طرف اشارہ کر کے (اس باغ میں چسٹیا گھر تھا) قبلہ مولانا مرحوم کو کہا: "اس باغ میں دو شیر رہتے ہیں"

کابل کے پورے دوران قیام میں سردار نادر خاں مرحوم مولانا عبید اللہ صاحب اور ظفر حسن صاحب کی ہر ممکن مدد کرتے رہے۔ اور بہت سے نازک موقعوں پر مرحوم ان کے کام آئے۔ ظفر حسن صاحب تو بعد میں ایک لحاظ سے مرحوم کے دست راست بن گئے تھے اور وہ موصوف پر غایت درجہ اعتماد کرتے تھے آپ بیٹی میں سردار نادر خاں کی شرافت نفس ہمدردی اور عالی حوصلگی کے بہت سے واقعات درج ہیں۔ راقم اسطورہ کو ذاتی طور پر معلوم ہے کہ سریر آرائے افغانستان ہونے کے بعد بھی سردار نادر خاں مولانا کو نہیں بھولے تھے۔ چنانچہ انہوں نے دو مرتبہ مکہ منظمہ میں مولانا کو ایک خطیر رستم بھجوائی تھی۔

مولانا عبید اللہ صاحب جب کابل پہنچے، تو ان تعارفی خطوط کی وجہ سے جو ساتھ لائے تھے انہیں باسانی افغان حکومت کے بعض اصحاب اختیار اور آخر میں امیر حبیب اللہ خاں سے ملنے کا موقع مل گیا۔ مولانا نے امیر صاحب کو انگریزوں سے الگ کرنے کے لئے جولا پلچ دیا تھا، آپ بیٹی میں ان سب واقعات کا تفصیل سے ذکر ہے۔ نیز راجہ ہند پر تاپ نے جرمنوں کو ہندوستان کی جو ایک طرفہ تصویر پیش کی تھی، مولانا نے ہندوستانی، ترکی، جرمن مشن کے جرمن ارکان سے مل کر اس کا جس طرح توڑ کیا وہ پڑھنے کے قابل ہے جو شہی قسمتی سے ان تمام معاملات میں کالج کے یہ نوجوان مولانا کے بہترین مددگار ثابت ہوئے۔

۱۹۱۸ء کی گرمیوں میں پہلی جنگ عظیم نرکوں کی شکست پر ختم ہوئی۔ جس سے افغانستان کے انگریز پرست امرا بڑے خوش ہوئے لیکن ظفر حسن صاحب کے الفاظ میں "قبلہ مولانا صاحب مرحوم کو اس خبر سے جتنا رنج ہوا۔ اسکو یہاں بیان کرنا میری طاقت سے باہر ہے"

۱۹۱۵ء - ۱۹۱۹ء کے موسم سرما میں امیر حبیب اللہ خاں جلال آباد میں مارے گئے۔ اور تھوڑی سی

گڑ بڑ کے بعد امان اللہ خاں ان کی جگہ امیر بن گئے۔ جنہوں نے تخت پر بیٹھے ہی فوج اور قوم کے سامنے دو باتوں کو پورا کرنے کا وعدہ کیا۔۔۔ ایک اپنے والد کے قاتل کا پتہ لگا کر اس کو سزائے موت دیں گے۔ دوسری بات یہ تھی کہ انگریزوں سے افغانستان کا استقلال حاصل کریں گے۔ وہ اپنی سب تقریروں میں ان دونوں وعدوں کو ہمیشہ دہرایا کرتے تھے۔

”اپنے دو سر وعدے کو پورا کرنے کے لئے امیر امان اللہ خاں نے انگریزوں کے برخلاف اعلان جنگ کرنے کا فیصلہ کیا۔ اور جنگ کی تیاریاں شروع کر دیں۔ ان تیاریوں میں ایک اہم حصہ قبلہ مولانا مرحوم صاحب مرحوم کی کوششوں کا تھا۔ قبلہ مولانا مرحوم سردار نعر اللہ خاں کے تخت سے دست بردار ہونے کے بعد امیر امان اللہ خاں کے بلاوے پر جلال آباد سے کابل آئے اور امیر صاحب سے ملے، اس پر امیر صاحب نے ان سے کہا۔ من ہموں ہستم (یعنی میں تو دہی ہوں) قبلہ مولانا صاحب مرحوم نے بحیثیت وزیر داخلہ حکومت موقتہ مہند امیر امان اللہ خاں سے وہی معاہدہ کیا، جو ان کے والد سے کیا تھا۔۔۔ اس زمانے میں ہندوستان میں بد امنی تھی۔ اور پنجاب میں جلیا نوازہ باغ کے واقعات کی وجہ سے بہت بل چل چھی ہوئی تھی۔۔۔۔ افغانستان کو اپنا استقلال حاصل کرنے کے لئے اس سے بہتر اور کوئی موقع نہ مل سکتا تھا“

ظفر حسن صاحب لکھتے ہیں کہ قبلہ مولانا صاحب مرحوم نے ایک رات کو شین خانہ کابل کے چھاپے خانہ میں جا کر ہندوستانیوں کے نام اردو اور انگریزی میں اعلان چھاپے۔ جن میں انہیں انگریزوں کے خلاف ہتھیار اٹھانے کی دعوت دی۔ یہ اعلانات ہندوستان پہنچوائے گئے اور مولانا کے بیٹھے اور مولانا احمد علی کے بھائی ان اعلانات کو جید آباد کن تک پہنچا کر آئے۔

آخر یہ جنگ ہوئی۔ اس میں افغانستان کی افواج کی اہمتری، بد نظمی اور بزدلی کا جو عالم تھا آپ بیتی میں بڑی تفصیل سے اس کا خاکہ کھینچا گیا ہے۔ خوش قسمتی سے نعل کے محاذ پر سردار محمد نادر خاں شیعین تھے ان کی فرسٹ جنگی تدبیر اور عزم و حوصلہ سے اس محاذ پر افغان افواج کو فتح ہوئی۔ اس طرح محض سردار محمد نادر خاں کے طفیل افغان حکومت کا بھرم رہ گیا۔ اس معرکے میں ظفر حسن صاحب کی ریاضی دانی بڑے کام آئی۔ اور ان کی بتائی ہوئی پیمائش پر جب توپ سے گولہ پھینکا گیا تو وہ قلعہ کے گوداموں پر پھٹا، جس سے وہاں آگ لگ گئی اور اس سے مجاہدین کے حوصلے بڑھ گئے بعد میں سردار

نادرخان نے اس کا کھلے دل سے اعتراف کیا اور انہیں دربار شاہی میں امان اللہ خاں کے سامنے پیش کرتے ہوئے یہ کلمات کہے۔

اس نوجوان کی عمر کم ہے، لیکن اس نے ایسی بہاوری دکھائی ہے کہ فوج کے بڑے بڑے افسر اور تجربہ کار افسروں کو مات کر دیا ہے۔

اس محلے میں سردار نادرخان کا ٹھل شہر پر قبضہ ہو گیا۔ گو ٹھل قلعہ بہستور انگریزی تسلط میں رہا شروع میں تو قبائلیوں نے حب عادت اس شہر کو لوٹا لیکن بعد میں ان کو روک دیا گیا۔ اس ضمن میں ظفر من صاحب لکھتے ہیں۔

میں نے رات کو شہر میں کر فیو لگا یا۔ اور رات کو بغیر اجازت اپنے گھروں سے باہر نکلنے سے منع کر دیا۔ تاکہ رات کے اندھیرے میں کہیں پھر فتنہ و فساد اور یغاگری نہ ہو سکے۔ شہر میں مختلف اور اہم جگہوں پر ہیسٹر لگوادیئے اور فوجی پٹرول چلانے کا انتظام کیا تاکہ رات کو سپاہی شہر میں گھوم کر دورہ کریں..... اس طرح میں اس پہلے آزاد ہند دستانی شہر کا پہلا سول ایڈمنسٹریٹر بنا اس انتظام کی وجہ سے رات کو شہر میں کوئی فارت نہ ہوئی۔

مسٹر کہ ٹھل میں ظفر من صاحب نے جو کارنامہ سر انجام دیا، اس کا ادھر ذکر ہوا ہے۔ اس جرمن توپ کو جس سے قلعہ پر گولہ پھینکا گیا تھا، مصنف کے الفاظ ہیں :- ہاتھی کی پیٹھ پر لاد کر مورچے پر لایا گیا۔ یہاں سردار سپہ سالار مرحوم نے مجھے کہا کہ اس نقشے کی مدد سے جو میں نے تیار کیا تھا اس مورچے سے ٹھل کے قلعہ تک کا فاصلہ معلوم کروں میں نے نقشہ سے ماپ کر یہ فاصلہ میل اور گز کے حساب سے ان کو بتایا۔ انہوں نے مجھے اس کو میٹر میں تبدیل کرنے کو کہا کیونکہ اس توپ کی مار میٹر کے حساب سے تھی۔ توپ کا افسر اس عمل تبدیل سے بالکل بے خبر تھا اور نہ ہی وہ نقشے سے دو جگہوں کے درمیانی فاصلے کو ماپ سکتا تھا۔.... معلوم ہوتا ہے کہ زمانہ صلح میں افغانی سپاہیوں کو فوجی تعلیم فاصلے کو توپ بازی کی تعلیم اس وقت بالکل نہ دی جاتی تھی یہاں تک کہ افسر بھی اپنے فوجی فرائض کو نہ جانتے تھے“

بہر حال ظفر من صاحب نے فاصلے کا حساب کر کے بتایا اور سردار سپہ سالار محمد نادرخان نے خود ہی اس توپ کو

*Aiming Post* یعنی نشانہ لگانے والے بانس کے ذریعہ قلعہ ٹھل کی مدد سے

میں لگایا اور نیر کیا۔

لطف من صاحب کی کوششوں سے ٹھل شہر میں امن قائم ہو گیا۔ لوگ اپنے کاروبار میں طمینان سے مصروف ہو گئے، اور مجاہدین کو بھی کھانے کا سامان بہم پہنچایا۔ اس ضمن میں اسلام کے پرستار ان محب الوطن ہندوستانیوں کو خود افتانوں کی خدمت کرتے ہوئے قدم قدم پر جن مشکلات کا سامنا کرنا پڑتا تھا۔ اور ان کے حاسد اذنان ان کے خلاف طرح طرح کی جو سازشیں کرتے تھے اس کی ایک مثال لطف من صاحب کے الفاظ میں ملاحظہ ہو۔

اگلے روز صبح کو مجھے سردار سپہ سالار مرحوم کا زبانی پیغام ملا جس میں انہوں نے مجھے پڑاؤ کو لوٹ آنے کا حکم دیا تھا۔ چنانچہ میں شہر کا انتظام ایک اذنان فوجی افسر کے سپرد کر کے پڑاؤ کو واپس آ گیا وہاں آ کر مجھے سردار سپہ سالار مرحوم کے چیف پرائیویٹ سیکرٹری مرزا محمد یعقوب خاں سے معلوم ہوا کہ مجھے واپس بلانے کا سبب یہ تھا کہ بعض میرے بدخواہوں نے میرے بارے میں سردار سپہ سالار مرحوم کے کان بھرے اور کہا کہ لطف منگریزوں سے مل گیا ہے۔ اور اب وہ کبھی واپس نہ آئے گا۔ امتحاناً مجھے واپس بلایا گیا تھا۔ سیکرٹری نے کہا کہ آپ کی واپسی سے آپ کی صداقت کا ثبوت مل گیا ہے۔ اور آپ کی غیبت کرنے والے لوگوں کو شرمندہ ہونا پڑا۔

اگر انگریزوں کو یہ دہڑھوتا کہ افغانستان سے جنگ نے طول پکڑا تو ہندوستان کے اندر بغاوت ہو جائے گی اور یہ کہ افغانستان میں مقیم محب الوطن ہندوستانی حکومت افغانستان کو ہر طرح کی کمک پہنچا رہے ہیں تو چند دن بعد ہی افغان فوج کی ہوا اکھڑ جاتی اور امیر امان اللہ کو بہت جھک کر صلح کرنی پڑتی۔

افغانستان کی اس جنگ آزادی کی رونماؤ جو آپ بیتی میں دی گئی ہے پڑھنے کے قابل ہے۔ جلال آباد کے حماد کا کمانڈران چیف سپہ سالار محمد صالح خاں تھا۔ بہترین افغانی پلٹن جن کی بندو بھنی تھی اور جن کی توپیں سریع آتش *Quick firing* تھیں، اس حماد پر مقرر کی گئی تھیں۔

اس محاذ پر جو کچھ ہوا وہ ظفر جن صاحب کی زبان سے ہے۔

..... صالح محمد خاں نے کابل سے اعلان جنگ کئے جانے سے پہلے تورخم کے مقام پر ایک متنازعہ قبضہ پر قبضہ کر کے ۱۹۷۱ء کو انگریزوں سے لڑائی چھیڑ دی انگریزوں نے ایک ہوائی جہاز بھیج کر اس کی فوج پر بم پھینکے جس سے اس کا پاؤں زخمی ہو گیا۔ اس پر وہ ”پائے مرا شہید شد“ کہتا ہوا محاذ سے ہٹ کر ڈکے کی طرف پسا ہوا۔ فوج اپنے کو بے سراور بے کمانڈر دیکھ کر مہمان جنگ سے پیچھے ہٹی۔ اس کا انگریزی رسلے نے پیچھا کیا اور ڈکے پر قبضہ کر لیا۔ جلال آباد کے صوبے کے لوگوں نے اس شکست سے یہ سمجھا کہ بس اب حکومت کا خاتمہ ہو گیا ہے۔ اس پر انہوں نے آکر شہر جلال آباد کو لوٹ لیا۔ اس سرکاری خبر کے ساتھ امیر صاحب نے سردار سپہ سالار محمد نادر خاں مرحوم کو یہ حکم بھی بھیجا کہ فوراً آگے بڑھ کر ہندوستان پر حملہ کریں تاکہ انگریزی فوجیں ڈکے سے آگے بڑھ کر جلال آباد پر قبضہ نہ کر سکیں۔

ٹھل کے محاذ پر جیسا کہ اوپر ذکر ہوا۔ سردار نادر خاں کو فتح ہوئی تھی اور افغانوں کا ٹھل شہر پر باقاعدہ قبضہ بھی ہو گیا تھا۔ لیکن ٹھل قلعہ وہ فتح نہ کر کے آخر قلعہ کو انگریزی فوج کی وقت پر ملک بچ گئی یہ سن کر فاتح افغان فوج کس طرح بھاگ کھڑی ہوئی، ظفر جن صاحب بڑی درد مندی سے اس کا نقشہ یوں کھینچتے ہیں۔

” اس روز ابھی شام بھی نہ ہوئی تھی کہ میں نے دیکھا کہ ہماری مشین گنیں جو قلعہ کی چوکیوں پر گولہ باری کے لئے دریا ئے کرم کے پار بھیجی گئی تھیں، خچروں پر لہی ہوئی۔۔۔۔۔ واپس لائی جا رہی ہیں۔ میں نے ان کے سپاہیوں کو روک کر واپس محاذ پر بھیجنے کی کوشش کی لیکن سپاہیوں کے تیور اتنے بدلے ہوئے تھے کہ اگر میں زیادہ اصرار کرتا تو شاید وہ مجھ پر گولی چلا دیتے۔ اس کے بعد میں نے دیکھا کہ محاذ سے پسا ہونے والے سپاہیوں کا اتنا تباہ ہوا گیا۔ سردار سپہ سالار مرحوم۔۔۔ سے معلوم ہوا کہ دریا ئے کرم کے پار کے تمام پاپیادہ سپاہیوں، توپوں اور مشین گنز سے مسلح سپاہیوں نے اپنے صوبے چھوڑ دیئے اور اپنے افسروں کے حکم کے برخلاف سرکشی کر کے خود بخود پڑاؤ کو واپس آ گئے ہیں۔ ان کو دیکھ کر باقی فوج میں بھی ہل چل پھیل گئی۔ ہر کوئی اپنی مرضی سے افغانی سرحد کی طرف پسا ہونے کو تیار ہو گیا۔ یہاں تک کہ بعض سپاہیوں نے بار برداری کے خچروں پر سوار ہو کر افغانستان کا راستہ لیا اور سامان جنگ اور رسد وغیرہ کو جوان خچروں پر لہنے والا تھا پیچھے چھوڑ دیا۔“

بغیر لڑے اور بغیر کوئی ہزیمت اٹھائے ان میں یوں بھگدڑ مچ جانے کا باعث صرف یہ تھا۔  
 ”انہوں نے صرف قلعہ کو کمک پہنچ جانے سے ڈر کر پٹائی اختیار کی۔ ان کو شاید خطرہ ہوا  
 کہ اگلے روز انگریزی فوج ضرور قلعہ سے نکل کر ان پر حملہ کرے گی۔“

اس معرکہ میں کئی موقعوں پر ظفر حسن صاحب نے نہایت خطرناک کاموں کے لئے سردار صاحب کو اپنی  
 خدمات پیش کیں، اور یہ واقعہ ہے کہ انہوں نے بھی موصوف پر جس طرح اعتماد کیا، ان کی ہر موقع پر عزت  
 افزائی کی۔ اور آخر وقت تک ان کے ساتھ قربی عزیز اور مخلص رفیق کا سلوک کیا۔ وہ اپنی مثال  
 آپ ہے۔ آپ بیتی میں جہاں بھی سردار محمد نادر خاں کا ذکر آتا ہے۔ اس سے مصنف کی عقیدت اور  
 خلوص پکٹتا ہے اور واقعی مرحوم اس کے مستحق بھی تھے۔

ٹھل کے محاذ جنگ تک جاتے ہوئے ہر پڑاؤ پر سردار نادر خاں نے ظفر حسن صاحب کو اپنے خیمے  
 میں جگہ دی۔ پھر اپنے جنگی پلان کے بارے میں جن چند ساتھیوں سے وہ مشورہ کرتے تھے، ان میں سے  
 ایک موصوف بھی ہوتے تھے۔

سردار سپہ سالار محمد نادر خاں ظفر حسن صاحب کا کس قدر خیال رکھتے تھے، اس ضمن میں ان کی زبان سے  
 ایک واقعہ اور سن لیجئے۔

نومبر ۱۹۶۱ء میں مرحوم انور پاشا بخارا پہنچے۔ ان کے پہنچنے پر افغانی حکومت نے ان کو روکی  
 کے برخلاف خفیہ مدد دینے کا فیصلہ کیا۔ اس لئے سردار سپہ سالار مرحوم (محمد نادر خاں)  
 کو قطعاً اور بدقتاً کے افغانی صوبوں کا رہیں تنظیم مقرر کر کے خان آباد بھیجا۔ چونکہ وہ  
 پاشا مرحوم کو روکیوں کے برخلاف مدد دینے کو جا رہے تھے۔ اور میں انگریزوں کا دشمن  
 ہونے کی وجہ سے روسیوں کا دوست مانا جاتا تھا۔ وہ مجھے اس کام پر اپنے ساتھ  
 نہیں لے گئے حالانکہ اس سے پہلے انہوں نے مجھے نہ جنگ کے دنوں میں اور نہ صلح کے  
 زمانے میں کبھی اپنے سے جدا کیا تھا۔ یہاں تک کہ جب مجھے ایک روز بخارا ہوا اور میں  
 وزارت حربیہ کے سرکاری کام پر نہ جاسکا، تو وہ شام کو میری بیمار پررسی کے لئے گھر  
 بھی تشریف لائے تھے۔“

اس جنگ کے نتیجے میں جس میں سردار محمد نادر خاں کا حصہ سب سے نمایاں تھا افغانستان کی آزادی

تسلیم کر لی گئی، اور وہ دوسرے ملکوں سے سفارتی تعلقات رکھنے کا مجاز ہو گیا۔ افغان و غیر افغان بھارتوں سے گفتگو کرنے ہندوستان گیا تھا، اس کے بارے میں لکھا ہے۔

۔۔۔۔۔ یہ وفد (افغان وفد) افغانی استقلال کی تصدیق کے سوا اور کوئی اچھی شہر لیں حاصل نہ کر سکا۔ یہیں امید تھی کہ شاید یہ وفد ہندوستان کو کچھ اختیارات دلوانے اور ہوم رول قائم کرنے میں ضرور مدد دے سکے گا، جس کی وجہ سے انگریز ہندوستان کی بد امنی سے ڈر کر افغانستان پر پوری طاقت سے حملہ نہ کر سکے۔۔۔ اور ڈاکہ کو لے کر وہیں ٹھہرنے پر مجبور ہوئے اور جلال آباد تک بڑھنے کی جرأت نہ دکھلا سکے۔

ظفر حن صاحب نے بجا و پر شکایت کی ہے کہ افغانستان کے وفد کی طرف سے ہندوستان میں ہوم رول قائم کرانے کے بارے میں مدد ملنا تو دور کنارا، اس وفد کے قیام ہندوستان کے دوران (۱۹۶۱ء) کے شروع میں اداواں ہندوستانی مسلمان لیڈروں کی دھڑا دھڑا گرختاریاں ہونے لگیں۔ اس سے مجھے بہت رنج ہوا، لیکن اس کا سبب اس وقت میری سمجھ میں کچھ نہ آیا۔ افغانی وفد ہندوستان سے اپنے نفع نظر کے مطابق کافی کامیابی حاصل کر کے لوٹ آیا۔

بعد میں موصوف پر ہندوستانی مسلمان لیڈروں کی گرفتاریوں کا راز کھلا جلال آباد سے واپسی پر مولانا سعید صاحب نے انہیں معلوم ہوا کہ جب یہ افغانی ہندوستان جا رہا تھا، تو اس کے صدر سردار محمود طرزی نے مولانا سے ہندو کے بعض مسلمان لیڈروں کے نام خط لکھا تھا۔ تاکہ اگر انگریز افغانی وفد کے مطالبات کو منظور نہ کریں یا افغانی کی آزادی کی تصدیق میں دیرت و نعل برتیں تو یہ خط ہندوستانی مسلمان لیڈروں کو دے کر ان کے ذریعہ انگریزوں کے بر خلاف بغاوت کرانے کی کوشش کی جائے۔ افغان وفد نے انگریزوں سے کچھ رعایات حاصل کرنے کے لئے اس خط کو انگریزی حکومت کو دے دیا۔۔۔۔۔ اور اس کی وجہ سے مسلمان لیڈروں کی گرفتاریاں عمل میں آئیں۔

اسی زمانے میں ہندوستان کے مسلمانوں نے افغانستان کی طرف ہجرت کی تحریک شروع کی، اس تحریک کا جو حشر ہوا، آپ بیتی میں بڑی تفصیل سے اس کا ذکر کیا گیا ہے۔ مسلمانان برصغیر کے چند عظیم تاریخی المیوں سے تحریک ہجرت بھی ایک بہت بڑا المیہ ہے، جس کا ظفر حن صاحب کے الفاظ میں۔

نتیجہ یہ ہوا کہ ہزاروں سادہ لوح مسلمان اپنے گھر بار سے محروم ہوئے، افغانستان پر مالی بوجھ پڑا، ہندوستانی مسلمان اقنانوں سے اور افغان ہندوستان مسلمانوں سے کینیدہ فاطر ہوئے۔ اگر

کسی نے اس سے فائدہ اٹھایا، تو صرف انگریز تھے۔

اگرچہ افغانستان کی طرف ہجرت کرنے کا فتویٰ بقول مصنف، مولانا عبدالہادی فرنگی ملی اور دوسرے علمائے دیوبند نے اس بنا پر دیا تھا کہ ہندوستان دارالحرب ہے۔ اس لئے مسلمانوں کا فرض ہے کہ یہاں سے ہجرت کر کے کسی دارالاسلام میں چلے جائیں۔ لیکن اس کی حوصلہ افزائی خود امیر امان اللہ خان نے بھی کی تھی۔ اس بارے میں ظفر حسن صاحب لکھتے ہیں۔

”..... اعلیٰ حضرت امیر امان اللہ خان نے اس وقت ایک تقریر کی، جس کے یہ الفاظ خاص کر قابل ذکر ہیں۔ افغانستان بہ ہمہ وسعت خود آمادہ است کہ ہاجرین ہندی را پناہ بدہد۔ اس قسم کے بیانات کو قبلہ مولانا صاحب مرحوم نے کچھ پنہ نہ کیا، لیکن ان پر اعتراض بھی نہ کیا امیر صاحب کے ان بیانات کا مقصد صرف اتنا تھا کہ مسلمانان ہند کے لئے زبانی ہمدردی کیجا اور اس سے ذرا انگریزوں کو ڈرا کر افغانستان کے لئے کچھ رعایات لے لیں“

ہندوستان کے اندرونی حالات اور مصنف کے الفاظ میں حضرت مولانا عبد اللہ کے تدریس سے افغانستان آزاد ہو گیا۔ مگر افسوس ہے کہ ہندوستان دیباہی غلام رہا، جیسا کہ پہلے تھا۔ افغانستان نے اپنے جنگی حلیف یعنی ہندوستانی مسلمانوں کو اپنی قدیم روایتی عادت کے بموجب ان کی قسمت پر چھوڑ دیا اس کے بعد انگریزوں نے جو ہندوستانیوں پر ظلم کئے، وہ تو سب دینا کو معلوم ہی ہیں۔ مگر امیر امان اللہ خان مستقل بادشاہ بن گئے۔ اور اس کامیابی کا سہرا انہوں نے صرف اپنے سر پر رکھ لیا۔ انہی سالوں میں برصغیر میں بڑے وسیع پیمانے پر اور زبردست جوش و خروش کے ساتھ تحریک خلافت چلی، جس میں کوئی تیس ہزار مسلمان انگریزوں کی جیلوں میں گئے۔ اس تحریک کا مقصد ترکی خلافت کی بحالی تھی، مسلمانوں کی ان قربانیوں کا کیا نتیجہ نکلا۔ اس ضمن میں ظفر حسن صاحب بالکل صحیح کہتے ہیں۔

”..... ان کارروائیوں سے ترکوں کو مدد تو ضرور ملی لیکن اس سے ہندوستان کی آزادی کا راستہ نہ کھلا۔ صرف انگریزوں کے لئے ذرا ہندوستان میں پریشانی بڑھ گئی۔ مگر ان کو کوئی زیادہ نقصان نہیں ہوا۔“

اسی زمانے میں سلطنت ترکیہ کے سابق وزیر جمال پاشا کا بل آئے۔ پھر انور پاشا نے ان اطراف کا رخ کیا۔ عالم اسلام کی ان دو مشہور شخصیتوں کے بارے میں مصنف نے جو کچھ لکھا ہے تاریخی اہمیت رکھتا ہے۔

کیونکہ ہمارے ہاں عرصہ دراز تک خاص طور سے انوپاشا کی ایک افانوی شخصیت رہی ہے۔

انگریزوں سے اپنی آزادی تسلیم کرنے کے بعد حکومت افغانستان کو ایسے ہندوستانیوں کا وجود باوجود معلوم ہونے لگا جو انگریزوں کے مخالف تھے، ان میں سے بعض کو تو جیسے کہ لاہور کے ڈاکٹر عبدالغیظ تھے طریقے سے چلتا کر دیا گیا اور دوسروں پر طرح طرح کی پابندیاں عائد کی جانے لگیں۔ اس سلسلے میں مصنف لکھتے ہیں۔

” وزیر امینہ شجاع الدولہ سے کہا گیا کہ میں خفیہ طور پر انگریزی سفیر سے ملتا جلتا رہتا ہوں۔

وزیر امینہ نے یہ بات فوراً امیر صاحب کے کان تک پہنچائی کہ وزیر حر بیہ سپہ سالار محمد داؤد خاں

کا اعتماد یافتہ اور نعمت پروردہ ظفر حسن تو انگریزی جاسوس ہے، جو افغانی وزارت

حر بیہ کے سارے رازوں کو انگریزوں کو دیتا رہتا ہے۔۔۔“

اس پر قدرتاً سردار سپہ سالار بالکل حواس باختہ ہو گئے اور مولانا عبید اللہ صاحب نے جب ایک خط لکھ کر ذاتی ضمانت دی تو یہ معاملہ رفع و دفع ہوا۔ اس کے بعد بھی وزیر امینہ ظفر حسن صاحب کے درپے آزار رہا۔ چنانچہ وہ لکھتے ہیں۔

” اس جینٹی کے واقعہ کے چند روز بعد میں ایک شام کو ہوا غوری کے لئے شہر سے باہر ٹرک

پر ٹہل رہا تھا کہ وزیر امینہ وہاں سے گھوڑے پر گزرا۔ اس نے مجھے دیکھ کر یہ کہا: بغیر

اس دفعہ تو تمہاری جان بچ گئی، لیکن آئندہ دیکھیں کیا ہوتا ہے۔“

اپنی دونوں مولانا عبید اللہ صاحب نے کابل میں ایک ہندوستانی اردو یونیورسٹی قائم کرنے کا منصوبہ بنایا۔ اور اس کے لئے حکومت افغانستان سے چار ٹرانڈگا۔ مولانا نے اس کا نظام نامہ بھی بنالیا تھا اور وزیر خارجہ محمود طرزی نے وعدہ کیا تھا کہ وہ حکومت افغانستان اور امیر صاحب سے اس کی منظوری لے دیں گے۔

اس کے بعد اس ضمن میں جو کچھ ہوا وہ آپ پتی میں یوں مذکور ہے۔

” ۱۹۲۱ء میں ڈولیس کے (برطانوی) مشن سے عہد نامہ صلح ہو جانے پر قبلہ مولانا صاحب

مرحوم نے اپنی ساری طاقت کو اس ہندوستانی اردو یونیورسٹی کا چارٹر حاصل

کرنے میں خرچ کرنا شروع کیا۔“

اس یونیورسٹی کی ابتدا کے طور پر سردار نادرفاں کی مالی امداد سے ایک اسکول بھی قائم ہو گیا، لیکن

انگریز پرست افغانوں کی مشہ پر اس میں اسٹرانگ کرائی گئی۔ اور بعد میں حکومت نے مجوزہ یونیورسٹی

کا چارٹر دینے سے انکار کر دیا۔

مصنف لکھتے ہیں کہ ان تمام امور سے یہ بات واضح ہو گئی تھی کہ حکومتِ افغانستان نے اب انگریزوں سے صلح کر کے ہندوستانی قوم پرستوں کا ساتھ دینے سے انکار کر دیا تھا۔... قبلہ مولانا صاحب مرحوم کے لئے صرف دو طریقے باقی رہ گئے۔

(۱) افغانستان میں بالکل خاموش بیٹھ جائیں۔ اور باقی زندگی سیاست سے کنارہ کشی کر کے بالکل مکیا گزار دیں۔ یہ طریقہ کار ان کی سیاسی موت کے مرادف تھا۔

(۲) افغانستان چھوڑ کر کسی اور ملک میں رہیں اور وہاں سے انگریزوں کے برخلاف اپنا کام چارتی کھیں  
آخری فیصلہ کرنے کے لئے قبلہ مولانا نے تقریباً ایک سال غور کیا اور آخر روس کے راستے ترکی پنپنے کی تجویز طے پائی۔

مولانا عبید اللہ صاحب ۱۵ اکتوبر ۱۹۱۵ء کو کابل پہنچے تھے۔ اور اس سے چند ماہ پہلے مارچ ۱۹۱۵ء میں ظفر حسن صاحب اور اس کے ساتھی افغانستان میں داخل ہوئے تھے۔ ۷ سال بعد ۱۳ اکتوبر ۱۹۲۲ء کو مولانا ظفر حسن صاحب اور بعض دوسرے ہندوستانی نوجوان روسی علاقے میں داخل ہوئے، یہاں کتاب "آپ بیتی" ختم ہوتی ہے، جو ظاہر ہے اس کا پہلا حصہ ہے۔ خدا کرے اس کے دوسرے حصے بھی جلد شائع ہوں۔

محترم ظفر حسن ایک کی "آپ بیتی" (حصہ اول) ایک ایسا تاریخی وثیقہ ہے جسے برصغیر کی اسلامی تاریخ کے ہر طالب علم اور سیاسیات سے علمی و عملی دلچسپی رکھنے والے ہر چھوٹے کارکن اور ہر بڑے لیڈر کو پڑھنا چاہیے۔ یہ محض گزری ہوئے واقعات کا مجموعہ نہیں، بلکہ اس میں عبرتیں اور سبق ہیں جو ہمارے لئے آئندہ مشعل کا کام دے سکتے ہیں۔

ظفر حسن صاحب نے آپ بیتی لکھ کر مسلمانان برصغیر کی بہت بڑی خدمت کی ہے اور ملی تاریخ کا وہ باب جو زینت طاقِ نبیاں بن گیا تھا، اسے انہوں نے دوبارہ ہمارے لئے تازہ کر دیا ہے یہاں سید ہے کہ کوئی مسلمان پڑھا لکھا گھرا نا اس کتاب سے خالی نہ رہے گا۔

منصور بک ہاؤس کچہری روڈ (انارکلی) لاہور ۲

اس کتاب کے ناشر ہیں اور اس کی قیمت ۵ روپے ہے۔ (دم - سے)